

మీలో ఎవరు కొట్టేశారు?

ఎప్పుడీ కెయ్యది అవసరమో అప్పటికామాట మాట్లాడుతూ లక్ష్మీస్కీముల స్థాయికి చేరింది పెద్దనోట్ల రద్దు వ్యవహారం.

నల్లధనం, దొంగనోట్ల వెలికితీత, టెర్రరిజానికి నిధుల ఆపివేత, అవినీతి ప్రక్షాళన లక్ష్యాలుగా నోట్లరద్దు చేస్తున్నానని నవంబరు 8న ప్రకటించిన ప్రధాని మోడీ క్రమంగా ఒక్కొక్క లక్ష్యాన్ని వదలివేశాడు. చివరికి నగదు రహిత ఆర్థికవ్యవస్థను నెలకొల్పటమే లక్ష్యమని సుప్రీంకోర్టు ముందు అఫిడవిట్‌లో తెలిపాడు. ఈ మాటపై ఎంతవరకూ నిలబడతాడో వేచి చూద్దాం.

ఎందుకంటే ఇది ఆచరణ సాధ్యంకాని నినాదమని మోడీ ప్రభుత్వానికి బాగా తెలుసు. రిజర్వుబ్యాంకు లెక్కల ప్రకారమే, ఐదింట నాలుగు గ్రామాలకు బ్యాంకు శాఖలు లేవు. 5,93,000 గ్రామాలకుగానూ 1,20,000 బిజినెస్ కరస్పాండెంట్లను మాత్రమే నియమించారు. 30కోట్ల మందికి ఈనాటికీ బ్యాంకు ఖాతాలు లేవు. ఆధార్ కార్డులు లేని వారే పదిశాతం పైగా వున్నారు. కరెంటు ఎప్పుడొస్తుందో తెలియని, ఇంటర్నెట్ అందుబాటులోలేని గ్రామీణ ప్రాంతాల్లో ఏటియంల నిర్వహణ అస్థవ్యస్థంగానే వుంటుంది. ఉన్న 35 కోట్ల ఇంటర్నెట్ కనెక్షన్లలో 80శాతం పైగా నగరాలకే పరిమితం. దేశం మొత్తంమీదా 14 లక్షల పోస్ట్ (పాయింట్ ఆఫ్ సేల్) మెషిన్లు మాత్రమే వున్నాయి(10 లక్షలమందికీ 693 పోస్టులు) వీటిలో 90శాతం నగరాలు, పట్టణాలకే పరిమితం. 90 కోట్ల సెల్ ఫోన్లలో 65 కోట్లు మామూలు సెల్లులే. నగదు రహిత లావాదేవీల అమలుకు పై కనీస అవసరాలను మెరుగుచేసేందుకు ఎలాంటి చర్యలూ తీసుకోకుండానే నోట్ల రద్దును ప్రకటించారు. ఇప్పుడు పోస్ట్ యంత్రాలపై ఎక్స్ ప్రెస్ పన్ను తగ్గింపు, మామూలు సెల్లులలో కూడా ద్రవ్య లావాదేవీలు జరపగలిగే యు.ఎస్.ఎస్.డి. సాంకేతికాన్ని టెలికాం కంపెనీలు వత్తిడి చెయ్యటంతో, ముఖ్యమంత్రులతో ఒక కమిటీ ఏర్పాటువంటి చర్యలు చేపట్టింది. ఇక్కడ ఎదురయ్యే ప్రశ్న: నగదు రహిత లావాదేవీలకు అవసరమైన మౌలిక సదుపాయాలు ఏమాత్రం కల్పించకుండా, నగదు రహిత లావాదేవీలను నిర్వహించమని ప్రజలనెందుకు ఒత్తిడి చేస్తున్నారు?

నోట్ల రద్దుతో ప్రజల పొదుపుసొమ్ము వారికి అందకుండా చేసి, బ్యాంకుల పారుబాకీలు చెల్లించేందుకు వినియోగించినట్లుగానే, నగదు రహిత లావాదేవీలను నిర్వహించే కంపెనీలకు, వాటిలో మదుపు పెట్టిన ద్రవ్యపెట్టుబడికీ లాభాలు కల్పించేందుకు మోడీ ప్రభుత్వం పూనుకుంది. ప్రతి నగదు రహిత లావాదేవీ పైనా 2.87 శాతం(సేవార్జీలు+సేవా పన్ను) నిర్వహణా కంపెనీకి చెల్లించాలి. చిన్న వ్యాపారులకు ఇది పెద్ద దెబ్బ. కనుక చిన్న వ్యాపారి దాన్ని వినియోగదారుడి నుండి వసూలు చేయాలి. అప్పుడు వినియోగదారుడు రిటైల్ రంగంలోని బడాబూర్జువాల షాపుకు వెళ్ళాలి. వస్తుసేవల పన్ను(జిఎస్ టి) అమలులోకి వస్తే చిన్న వ్యాపారుల పరిస్థితి మరింత బేజారవుతుంది.

నోట్ల రద్దుతో ప్రజల డిపాజిట్ సొమ్ములో 10 శాతం బ్యాంకులవద్ద మిగిలినా, బ్యాంకులను పారుబాకీల భారంనుండి బయటపడవేసినట్లుగానే, మధ్యతరగతి వర్గాలలో 10శాతాన్నైనా నగదు రహిత లావాదేవీలకు మరల్చాలన్నదే ప్రభుత్వ లక్ష్యం. దీనికోసమే ప్రజలపై నానావత్తిడులు తెస్తున్నారు.

నల్లధనం, అవినీతి, దొంగనోట్ల రద్దు జపం చేస్తూ, ప్రజలను బ్యాంకుల ముందు పడిగాపులు కాసే విధంగా చేసిన మోడీ, తమ అసలు లక్ష్యాన్ని కప్పిపుచ్చేందుకు మరో మంత్రం చదివాడు. నగదు లావాదేవీలు జరిపిన వారికి లాటరీ స్కీము ప్రకటించి వారానికి వెయ్యి, నెలకు పదివేలు, ఆరునెలల తర్వాత కోటి బహుమతిగా అందజేస్తానని ఘనంగా ప్రకటించాడు. బడాబూర్జువాలూ, విదేశీ ద్రవ్యపెట్టుబడి సృష్టించిన సంక్షోభ భారాన్ని ప్రజల మూపులపై మోపుతూ, లాటరీ స్కీములతో వారిని ఆశల ఎండమావుల వెనుక పరుగుదీయించేందుకు పూనుకున్న మోడీ మంత్రజాలానికి ప్రజలు లోనుకాబోరు.

0000